

## ૧૨) ગુનાહનો સ્વીકાર અને તૌબા કરવા અંગે હઝરત (અ.)ની દુઆ

### બિસ્મિલ્લાહિર રહમાનિર રહીમ

અય અલ્લાહ ! તારી બારગાહમાં યાચના કરવાથી મને ત્રણ બાબતો રોકે છે અને એક બાબત એ માટે તત્પર બનાવે છે. જે બાબતો મને રોકે છે તેમાંથી એક એ છે કે જે કાર્ય માટે તેં અમને હુકમ કર્યો છે તે કાર્યને બજાવી લાવવામાં મેં આળસ કરી. બીજી બાબત એ છે કે જે બાબતની તેં મને મનાઈ કરી હતી તેના તરફ હું ઝડપથી આગળ વધ્યો. ત્રીજી બાબત એ છે કે જે નેઅમતો તેં મને અર્પણ કરી હતી તેનો આભાર માનવામાં મેં ગફલત કરી. અને જે બાબત મને તારી સમક્ષ યાચના કરવાની હિંમત વધારે છે તે છે તારી દયા અને ઉપકાર કે જે તારી તરફ રજૂ થનારાઓની સાથે અને સુધારણા કરવા આવનારાઓની સાથેને સાથે જ સંમિલિત રહી છે કેમકે તારા બધા જ ઉપકારો પાત્ર તારી કૃપા ઉપર આધારિત છે અને તારી દરેક નેઅમત ભૂતકાળના કોઈ હકને સાબિત કર્યા વગરની છે.

સારું, તો પછી અય મારા માઅબૂદ ! હું તારા પ્રતિષ્ઠિત અને પ્રતાપી દરવાજે એક આજ્ઞાકારી અને તુરુદ્દ બંદાની માફક ઊભેલો છું અને શરમપૂર્વક એક માગણ અને મોહતાજની હાલતમાં યાચના કરું છું, એ કાર્યનો એકરાર કરીને કે તારા ઉપકારો કરવાના સમયે ગુનાહોને ત્યજી દેવા ઉપરાંત બીજી કોઈ ઈતાઅત (હમ્દ અને શુકના પહેલાં) કરી ન શક્યો, અને હું કોઈ પણ હાલતમાં તારા ઈનામ અને ઉપકારથી ખાલી ન રહ્યો.

તો અય મારા માઅબૂદ ! શું આ કુકર્મોનો એકરાર તારી બારગાહમાં ફાયદાકારક થઈ શકે છે ખરો ? અને એ બુરાઈઓ કે જે મારાથી થઈ ગઈ છે તેનો સ્વીકાર તારા અઝાબથી છુટકારાનું કારણ બની શકે તેમ છે ખરું ? અથવા તો એ કે આ તબક્કે તેં મારા ઉપર ગુસ્સો કરવાનો નિર્ણય કરી લીધો છે ખરો ? અને દુઆના સમયે તારી નારાજગીને મારા

માટે યથાવત રાખી છે ખરી ?

તું પાક અને પવિત્ર છે. હું તારી રહેમતથી નિરાશ થયો નથી એટલા માટે કે તેં તારી બારગાહ તરફનો તૌબાનો દરવાજો મારા માટે ખોલી નાખ્યો છે બલ્કે હું તો એક અપમાનિત બંદા જેવી વાત કહી રહ્યો છું કે જેણે પોતાના નફ્સ ઉપર જુલમ કર્યો છે અને પોતાના પરવરદિગારના સન્માનનો કંઈ ખ્યાલ રાખ્યો નથી કે જેના ગુનાહ મોટા અને દિન પ્રતિદિન વધતા રહે તેવા છે, જેની જિંદગીના દિવસો પસાર થઈ ગયા, અને તેની ઉંમર અંતિમ હદ સુધી પહોંચી ગઈ, અને એવું યકીન થઈ ગયું કે હવે તારે ત્યાં હાજર થવા વગર કોઈ છુટકો નથી અને તારી પકડમાંથી નીકળીને નાસી જવાની કોઈ શક્યતા નથી ત્યારે તે પૂર્ણતયા તારી તરફ રજૂ થયો અને સાચી નિયતથી તારી બારગાહમાં તૌબા કરી, હવે તે સંપૂર્ણતઃ પાક અને સાફ દિલ સાથે તારા સાનિધ્યમાં ઊભો થયો. પછી ધ્રુજતા અવાજથી અને દબાયેલા સ્વરે તને પોકાર્યો એવી હાલતમાં કે આજીજીપૂર્વક અને લથડિયાં ખાતાં તારી સમક્ષ ઝૂકી ગયો અને મસ્તકને નમાવીને તારી આગળ નમી પડ્યો. ડરને લીધે તેના બન્ને પગ થથરી રહ્યા છે અને તેના ગાલો ઉપરથી આંસુઓની ધાર વહી રહી છે અને તને આવી રીતે પોકારી રહ્યો છે.

અય બધા જ રહમ કરનારાઓમાં સૌથી વધારે રહમ કરનારા ! અય એ બધાયથી વધીને રહમ કરનાર ! કે જેની આગળ કૃપા અને મહેરબાનીની ઈચ્છા ધરાવનારાઓ વારંવાર કૃપાની યાચના કરે છે. અય એ બધાના કરતાં વધારે મહેરબાની કરનાર ! કે જેની ફરતાં માફીની ઈચ્છા રાખનારાઓ ઘેરો ઘાલીને પડ્યા રહે છે. અય તે કે જેની ક્ષમા અને માફી તેની બદલાની ભાવના કરતાં અધિક છે. અય તે કે જેની પ્રસન્નતા તેની નારાજગી કરતાં અધિક છે. અય તે કે જે સર્વોત્તમ માફી અને ક્ષમાને કારણે પોતાના સર્જનોની દૃષ્ટિએ પ્રશંસા અને ગુણગાન માટે હકદાર છે. અય તે કે જેણે પોતાના બંદાઓને તૌબાના સ્વીકારની આદતવાળા બનાવ્યા છે અને તૌબા દ્વારા તેમનાં બગડેલાં કાર્યોમાં

સુધારણાની ઈચ્છા કરી છે. અય તે કે જે તેમના જરા જેટલા સત્કાર્યથી ખુશ થઈ જાય છે અને થોડાક જ કામનો બદલો વધારે આપે છે. અય તે કે જેણે તેમની દુઆઓ કબૂલ કરવાની જવાબદારી લીધી છે. અય તે કે જેણે કૃપા અને ઉપકાર અનુસાર સર્વશ્રેષ્ઠ વળતર આપવાનો વાયદો કર્યો છે. જે લોકોએ તારા ગુનાહ કર્યા અને તેં તેમને માફ કરી દીધા છે તેમના કરતાં હું વધારે ગુનેગાર નથી. અને જેમણે તારી સમક્ષ વિવશતા દર્શાવી અને તેં તેમની વિવશતાનો સ્વીકાર કરી લીધો છે એમના કરતાં હું વધારે તિરસ્કારપાત્ર નથી અને જેમણે તારી બરગાહમાં તૌબા કરી અને તેં (તેમની તૌબાનો સ્વીકાર કરીને) તેમના ઉપર ઉપકાર કર્યો છે તેમના કરતાં હું વધારે જલિમ નથી.

આથી હું મારા આ દ્રઢ નિર્ધારને નજર સમક્ષ રાખતાં તારી બરગાહમાં એવા માણસ જેવી તૌબા કરું છું કે જે પોતાના પાછલા ગુનાહો માટે લજ્જિત અને ભૂલોના જમાવડાથી ભયભીત અને જે બુરાઈઓનો દોષી થતો રહ્યો હોય તેના લીધે વાસ્તવિક રીતે લજ્જિત હોય અને એવું જાણતો હોય કે મોટામાં મોટા ગુના માફ કરી દેવા તારા માટે કોઈ મોટી બાબત નથી અને મોટામાં મોટા અપરાધો માફ કરવા તારા માટે કોઈ મુશ્કેલ કામ નથી અને સખતમાં સખત અપરાધની ક્ષમા આપવી તારા માટે કોઈ ભારે બાબત નથી.

ખરેખર બધા બંદાઓમાંથી એ બંદો તને વધારે પ્રિય છે કે જે તારા મુકાબલામાં વિદ્રોહ ન કરે, ઉપરા ઉપરી ગુના કરવા માટે હઠાગ્રહી ન હોય અને તૌબા તેમજ ઈસ્તિગફારની પાબંદી કરે અને હું તારી સામે અભિમાન અને વિદ્રોહ કરવાની વિરક્ત થાઉં છું અને ગુનાહ કરવાનો આગ્રહ રાખવા માટે તારા પાલવમાં આશરો માગું છું અને જ્યાં જ્યાં મેં કમી (ન્યુનતા) કરી છે ત્યાં ત્યાં તેના માટે ક્ષમા અને માફી મેળવવાનો ઈચ્છુક છું અને જે કાર્યોને પૂર્ણ કરવા માટે વિવશ છું તે બાબતમાં તારી મદદનો ઈચ્છુક છું.

અય અલ્લાહ ! તું રહેમત વરસાવજે મોહંમદ (સ.) અને તેમના વંશજો પર અને તારા જે જે હક્કો મારા ઉપર આવશ્યક થાય છે તેમને તું માફ કરી દે અને જે અપરાધના દંડ માટે હું લાયક છું તેને માફી આપી દે અને મને એ અઝાબથી આશરો આપ કે જેનાથી ગુનેગારો ભયભીત હોય છે એટલા માટે કે તું માફ કરવા માટે શક્તિમાન છે અને તારી સમક્ષ જ માફી મળવાની ઉમેદ રાખી શકાય છે અને તું ક્ષમા આપવાના અને માફ કરવાના તારા એ ગુણ માટે પ્રખ્યાત છે અને તારા વગર મનોકામનાને વ્યક્ત કરવાનું કોઈ સ્થાન નથી કે ન તો તારા સિવાય બીજો મારા ગુનાઓનો માફ કરનાર છે, કદાપિ બીજો કોઈ માફ કરનાર નથી અને મને મારી બાબતમાં જો કોઈ ડર હોય તો માત્ર તારો જ છે એટલા માટે કે તું એના માટે લાયક છે કે તારાથી ડરવામાં આવે અને માફી અને ક્ષમાથી કામ લેવા માટે તું જ સુયોગ્ય છે. તું મોહંમદ (સ.) અને તેમના વંશજો પર રહેમત વરસાવજે અને મારી અભિલાષાને પૂર્ણ કર, મારી મુરાદને પૂરી કર, મારા ગુના માફ કરી દે અને મારા હૃદયને ભયથી સંતોષી બનાવી દે એટલા માટે કે તું દરેક વસ્તુ પર કુદરત ધરાવે છે અને આ કાર્ય તારા માટે સરળ અને સહેલું છે. અય સઘળા જગતોના પાલનહાર ! મારી દુઆનો સ્વીકાર કર. ★